

ሩፋኤል መልአኝ

ጳጉሜ 3 2010 ዓ.ም. (9/8/2018)

ሩፋኤል መልአኝ

ንባባት: ዕብ 7: 1-5 ይሁዳ 1: 11-17፥ ግ.ሐ. 5: 17-26፥ ማቴ 25: 31-ፍ።



ምስባክ:

- (1) **ዘነግህ:** መሐለ እግዚአብሔ ወኢይነስሕ፥ አንተ ካህኑ ለዓለም በከመ ሢመቱ ለመልከጼድኞች፥ እግዚአብሔር በየማንክ (መዝ 109: 3-5)።
- (2) **ዘቅዳሴ:** እግዚአብሔርሰ ገሃደ ይመጽእ፥ ወአምላክነሂ ኢያረምም፥ እሳት ይነድድ ቅድሜሁ (መዝ. 49: 2-3)።

ከም ስርዓት ልጡርግያና 3 ጳጉሜን ብዓል ቅዱስ ሩፋኤል እዩ። በዚ ዕለት ብፍሉይ ምሕረት አምላኽ ዘድልዮም ብፍሉይ አደታት ነቲ አብ መጽሓፍ ጦቢት ዘሎ መሰረት ብምግባር የብዕልእ። እንተ ኾነ አብኡ ጥራሕ ዝሕዛእ አይኮነን ኩልና ነዚ ብዓል ሩፋኤል መልአኝ ክንዝክር ከሎና ፍሉይ ተዘክሮ ተራ መላእክቲ አብ መዓልታዊ ሕይወትና ክንርኢ ጽቡቕ እዩ።

መልአኽ ዘብል ቃል ከምዘሎ ክንርእዮ ከሎና ልኡኽ ማለት እዩ። መላእኽቲ እንብሎም ረቀቕቲ ፍጥረት ብእግዚአብሔር ዝተፈጥሩ፥ ንድላዩ ዝልክኹ እዮም። አብ ገለ እዋናት እዚ መልአኽ ዝብል ንደቂ ሰብ ተራ ልኡኽ ዝጻወቱ እውን የስምዕዮ አብ (ኢሳ 18: 2፥ 33: 7) እንተ ረኤና ንደቂ ሰብ ከስምዕ ንረኽቦ።

መላእኽቲ ረቀቕቲ ፍጥረት እምበር ግዙፍ ሥጋ ዝሓዙ ከምዘይኮኑ ሓደ ካብቲ እምነትና ዝገልጽ እዩ። (መዝ 9: 11፥ ማቴ 18: 10)። አብ ብሉይ ኪዳን ንመላእኽቲ ዝርኢ ብብዝሒ ተጠቂሱ ንረክብ። አብ ሓዲስ ኪዳና አብ ነፍሲ ወከፍ መጽሓፍ መላእኽቲ ብሓቂ ህልዋት ከም ዝኾኑን አብ ሕይወትና ብቐጻሊ ከም ዝሕግዙን ይነግር። አብ ሓዲስ ትምህርቲ ክርስቶስ ከም እንረኽቦ ካብ ጥንቲ አብ ትውፊት ቤተ ክርስቲያን ከምዘሎን ዝነበርን ንርኢ (ሓ.ት.ክ. 328~36)። አብ እምነት አይሁድ ካብ ጥንቲ አብ ህላዌ መላእኽቲ ከም ዝአምኑ ንርኢ (ሰዱቻውያን ዝብሃሉ ጥራሕ አይአምኑን ነሮም ግ.ሐ 23: 8)። አብ ኅላዌ ረቀቕቲ ፍጥረት፥ ግዙፍ ነገራት ዘይ ኮኑ ቅ. መጽሓፍ ብዙሕ ጊዜ “መላእኽቲ” ዝብሎም እምብኣር ሓቂ እምነት እዩ።

ቅዱስ ኦጎስጢኖስ ብዛዕባ ባህርይ መላእኽቲ ክገልጽ እንከሎ መልአኽ ዝብል ስርሖም እዩ ዝገልጽ እምበር ባህሪኦም አይኮነን ዝገልጽ ይብል። ሽም ናይ ባህሪኦም ዝገልጽ እንተ ደለኻ ንሳቶም መንፈስ ረቀቕቲ ፍጥረት እዮም፥ ስርሖም ክትፈልጥ እንተ ደለኻ ሽኦ ልኡኻት እዮም ይብል።

ሓ/ት/ክ ቍ 329-330 ዘሎ እንተ ረኣና ነዚ ናይ ቅ. ኦጎስጢኖስ ትምህርቲ መሰረት ገሩ ከምዚ ይብል “ መልአኽ ዝብል ስም ተልእኮኦም እምበር ባሕሪኦም ዚገልጽ አይ ኮነን። ንባሕሪኦም ዚርኢ ስም እንተ ደለኻ መንፈስ እዩ፥ ናይ ተልእኮኦም (ስርሖም) መግለጺ እንተ ደለኻ ከአ

መልአኸ። ስለዚህ ካብቲ እንታይነቶም (መንነቶም) መንፈስ ካብቲ ተግባራቶም (ተልእኮአም) ከአ “መልአኸ” ዚብል ትረክብ። መላእኸቲ ብኹሉ ህላዌአም ናይ እግዚአብሔር አገልገልትን ተለአኸትን እዮም። ኩልሳዕ ገጽ እቲ ኣብ ሰማያት ዘሎ ኣቦይ ይርእዩ ስለ ዝኾኑ ንሳቶም ንቻሉ ዚሰምዑ ንትእዛዙ ዚፍጽሙ ኃያላትን ብርቱዓትን እዮም” (ቀ* 329) ይብላና።

መላእኸቲ ፍጹም መንፈሳውያን (ረቀቕቲ) ፍጹራን ኮይኖም ድላይን አእምሮን ዝተዓደሉ እዮም። አካልዊ ህላዌ (personal) ዘለዎም ዘይሞቱ ፍጹራትን፣ እቲ ርኡይ ዝኾነ ናይ ክብሮም ነጽብራቕ ከም ዝምስክሮ ከአ ንኹሉ ዚርአ ዘበለ ፍጹር ብፍጽምንኦም ጸብለል ዚብልዎ እዮም” (ቀ* 330)።

መላእኸቲ ኣብ እምነት ክርስትና እምብአር ረቀቕቲ ፍጥረት ብአምላኽ ንአገልግሎቱ ዝተፈጥሩ እዮም። ብመልአኸዕ ሰብ ይርአዩ ምሳና ከአ ይዋስኡ እንተ ኾነ እቲ ግዙፍ ሰውነት ግዝያዊ ኮይኑ ምስ ሰብ ተዋስኦም ምስ ወድኡ የብቅዕ። ከም ፍጹም ረቀቕቲ ፍጥረት መላእኸቲ DNA የብሎምን እቲ ዝለብስዎ ሰውነት ዝትሓዝ ይመስል ግን ክፍሊ ናይ እቲ መልአኸዊ ባህሪ አይኮነን በዚ ኸአ ርክብኞም ምስ ፈጸሙ ይጠፍእ ምኽንያቱ ከማና ግዙፋዊ አካል አየድልዮምን እዩ። ግን ከም ፍጹራት መጠን ከማና ኣብ ጊዜ እዩ ህላዌአም አምላኽ እንተ ዘይገለጽሎም መጻኢ ነገራት አይፈልጡን እዮም።

ቅዱስ መጽሓፍን፣ ኣብ ታሪኽ ዘየቋረጸ ትውፊት ቤተ ክርስትያን ክልተ ዓበይቲ መንነት መላእኸቲ ዝገልጽ ነገራት ንረክብ። መጀመርያ መላእኸቲ ኣብ ቅድሚ እግዚአብሔር ዝቐመጡ ፍጹራት እዮም (ራእ 8:2)። ተፈጥሮአም ባህሪአም ብምልኡ ኣብ እግዚአብሔር ዝጠመተ እዩ። ቅዱስ መጽሓፍ ክልቲኡ ሓዲስን ብሉይን ኪዳን ኣብ ብዙሕ ክፍልታቱ ብዛዕባ መላእኸቲ ምስ አምላኽ ዝቐረበ ርክብ ከምዘለዎም ይነግረና። ካልአይ መንነት መላእኸቲ ልኡኻት አምላኽ እዮም። **ንአምላኽ ኣብ ሰባት የምጽእዎ፣ ንሰብ ከአ ናብ አምላኽ የብጽሑዎ።** ኣብ ወንጌል ዮሐንስ ከም ዝምስክሮ ንሓቂ ኣብ ምድሪ የምጽእዎ።

ዓመታዊ ዝኸሪ ብዓል ቅ. ሩፋኤል መልአኸ ፍሉይ መልእኸቲ አልኦ። ሩፋኤል ብዕብራይስጢ “እግዚአብሔር የሕዊ” ማለት እዩ። ኣብ መጽሓፈ ጦቢት ብዙሕ ብዛዕብኡ ዝንገሮ መልአኽ እዩ። ንሱ ንጦቢያ መሪሖ ዝወሰዶ (ጦቢት 5:12)። ንመርዓ ጦቢያን ሳርን ዝሓገዘ ፣ ንሳራ ብሰንኪ ጋኒን ምስ ካልኦት ከይትምርዖ ጸጊምዋ ዝነበረ ብሓገዝ ሩፋኤል ከም እትሃወ ዝገበረ። ንጦቢት ካብ ዑሮቱ ከምዝሓወ ዝገበረ ሓደ ካብቶም ሊቃነ መላእኸቲ እዩ። ኣብ መጽሓፈ ጦቢት 12:15 ከም እነንብዕ **“ኣነ ኻብቶም ጸሎት ቅዱሳን ዜዕርጉ ኣብ ቅድሚ ግርማ እግዚአብሔር ኬገልግሉ ደው ዚብሉን ሾውዓተ ቅዱሳን መላእኸቲ ሓደ ዝኾንኩ ሩፋኤል መልአኽ እየ”** እናበለ ንሱ መን ምዃኑን ስርሑን ገሊጹ። ኣብ ሓዲስ ኪዳን ተጠቂሱ አይንረኽቦን በቲ ኣብ ባህሊ አይሁድን ኣብ ብሉይ ኪዳን ብእንረኽቦ ሩፋኤል መልአኽ ዘሕውን ካብ አጋንንቲ ነጻ ዝገብር ምዃኑ ይንገረሉ። ንሱ ሓደ ካብቶም መላእኸቲ ብቤተ ክርስትያን ዝኸብር እዩ ምስ ሚካኤልን ገብርኤልን ይዝኸር። ፍሉይ መፍለጢኡ ካብ አምላኽ ምሕረት ዘምጽእ ምዃኑ እዩ። ኣብ ባህሊ አይሁድ ሓደ ካብቶም ንኣብርሃም ቅድሚ ጥፍአት ሰዶምን ገሞራን ዝበጽሑ ሰለስተ መላእኸቲ እዩ ይብሉ (ዘፍጥ 18:2)።

ሩፋኤል መልአኽ ሎሚ ክንዝክሮ ከሎና እምብአር ከምቲ ንጦቢትን ጦቢያን ሳራን ኣብ ሕይወቶም ዝሓገዙም ሎሚ እውን ክሕግዘና ኣብ ሕይወትና ዝገጥመና ፈተና ክንስዕር ከሰንየና እሞ ድለት አምላኽ ክገልጸልና ዝኸእል ዓብይ መልአኽ እዩ። እግዚአብሔር መላእኸቱ ሰዲዱ ሎሚ እውን ኣብ መንጎናን ኣብ ዓለምናን ድላይ አምላኽ ክነግስ ክሕግዘና ይክአል እዩ።

ሩፋኤል ከም ኩሎም መላእክቲ ኣብ መንጎ ኣምላኽን ሰብን ክልኣኽ ዝተመዘዘ ሓጋዚና መልኣኽ እዩ። ኣብ መልእክቲ ዕብራውያን 1:14 ኩላቶም መላእክቲ ነቶም ኪድኅኑ ዘለዎም ኪጎግዙ ዚልኣኹ ኣብ ኣገልግሎት እግዚአብሔር ዘለዉ መናፍስቲ እዮም” እናበለ ተራ ቅ. ሩፋኤል ይገልጻልና። ሩፋኤል መልኣኽ ልኡኽ ጥራሕ ኣይኮነን ሓላዊ እውን እዩ። ኣብ መዝ. 91:11 ነዚ ሓለዋ መላእክቲ ክገልጽ እንከሎ “ኣብ እትኸዶ ኹሉ ኺሕልዉኻ እግዚአብሔር ንመላእክቱ ኺእልከልካ እዩ” ይብል።

ኣብዛ እንነብራ ዓለም ኣብ ቅድስና ክንበጽሕ ኣብ እንገብሮ ቃልሲ ኣንጻር ኃጢአትን፣ ክፍኣትን ንበይንና ኣይኮናን ሰራዊት ሰማይ ምሳና ኮይኖም ይዋግኡልና እዮም፣ እቲ ጸገም ንሕና ኢና ኣብ ገለ እዋን ኣይንኣምንን ኣብ ገለ እዋን ከኣ ኣብ ርእስና ተኣማሚና ንሓገዝ መልእክቲ ንነጽግ። ሎሚ እምብኣር ንመላእክቲ ጽን ክንብል እሞ ኣምላኽ ዝደልዮ ክንገብር ፍቓደኛታት ንኹን።

ኣብዚ ሓዲስ ዓመት ኣብ እንኣትወሎ እዋን ሓገዝ ልኡኻት ኣምላኽ ዝኹኑ መላእክቲ የድልየና እዩ፣ ኣማልድነቶም ሓገዞም ዕለት ዕለት የድልየና እዩ። ገለ ክርስትያን ኢና ብሃልቲ ግን ንእምነትን ትውፊትን ቤተ ክርስትያን ብናቶም ርድኢትን ድለትን ዝለወጡ ኣማልድነት መላእክቲ ኮነ ኣማልድነት ማርያምን ቅዱሳንን ኣየድልየናን ዝብሉ ኣለዉ እዚ ግን ካብ ሓቅን ካብቲ ብዓሉ ባህርና ዝሕብርን ዝርሓቕ እዩ። ኣብ ቅዱስ መጽሓፍን ትውፊት ቤተ ክርስትያን እንተ ረኣና ካብ ጥንቲ ተራ መላእክቲ ግሉጽ እዩ። ሎሚ እውን ሓለዋኦም የድልየና እዩ ጸልዩልና ንበሎም።

ከምቲ ሩፋኤል መልኣኽ ንጦብያ ዝመርሖን ንሳራ ሰበይቱ ካብ ኣጋንንቲ ነጻ ዘውጽኦ ሎሚ ንነፍሲ ወከፍና ካብ ዘሎን ዕውረትን ስቓያት ሕማማትን ክልምነልና ከድሕነና ይኸእል እዩ ሓንትስ እምነት ገርና ንጸሊ። ከምቲ ንጦቢት ኣጀኻ እግዚአብሔር ክፍውሰካ እዩ ዝበሎ ሎሚ ንኣይን ንኣኻትኩም ኃጢአትና ብምልኡ ተነሲሕና ዓመትና እንተ ጀመርና ኣጀኹም እግዚአብሔር ክፍውሰኩም ክምህረኩም እዩ ክብለና እዩ።

ሩፋኤል መልኣኽ ኣታትዮ ዝኸእል ዓቃል መልኣኽ እዩ፣ ጸገማት ሰባት ዝርዳእ ንመልእክቲ ኣምላኽ ገሊጹ ዝነግር ኣብ ኩሉ ምሳና ክጉዓዝ ዝኸእል ስለ ዝኾነ ብልቢ መልእክቱ ክንቅበል ጽን ንበሎ። ከምኡ ከሰንየና ጸገማትና ክሰምዓና ንንገሮ። እግዚአብሔር ካብ ነፍሲ ወከፍና ክሰምዕ ይደሊ እዩ ብፍላይ ኣብ መኣዲ ቅ. ቊርባን ኮና ክንጽሊ ከሎና ክሰምዓና ድላዩ እዩ። ከም ምሕረትካ እምበር ከም በደልና ኣይትክደና ናበልና ኣብኡ ንቕረብ።

ዓመትና ኣብ እንዛዝመሎ ዘሎና ኣብ ዋዜማ ሓዲስ ዓመት ኣብ ዘሎናዮ ህሞት ፍሉይን ዓቢይ ጉዳይ ድሕነትና ክንሓስብ ኣሎና። ንዝሓልፍ ዘሎ ዓመት ምስ ዕዳ ከይንዓጽዎ ከምኡ ንሓዲስ ዓመት ምስ ዘይተኸፍለ ዕዳ ከይንጅምሮ ሓደራ። ኣብ መንበረ ንስሓ ኣቲና ነፍሳትና ንሕጸብ ሓደስቲ ፍጥረት ኾና ብጸሎትን ቅድስናን ፍጹም ቊርባን ፍቓድን ዓመትና ንጀመር።

ኣ ሩፋኤል መልኣኽ ኣብ ቅድሚ እቲ ልዑል እትቐውም ኢኻ እሞ ጸሎትና ከም መስዋዕቲ ኣዕርገልና ነቲ መሓርን ፈቃርን ኣምላኽና ለምነልና ንበሎ።

ብሩኽ ብዓል ቅ. ሩፋኤል መልኣኽ ከምኡ ብሩኽ ሓዲሽ ዓመት ናይ ሰላምን ፍቕርን ዓመት ይግበረልና።

ኣባ ንጉሠ ፍሥሓ